



MALTA

QORTI TAL-APPELL
(Sede Inferjuri)

ONOR. IMĦALLEF
LAWRENCE MINTOFF

Seduta tat-13 ta' Marzu, 2024

Appell Inferjuri Numru 17/2023 LM

Josianne Abela (K.I. nru. 364280(M))
(‘l-appellata’)

vs.

Direttur Ġenerali tas-Sigurtà Soċjali
(‘l-appellant’)

Il-Qorti,

Preliminari

1. Dan huwa appell magħmul mill-intimat id-**Direttur Ġenerali tas-Sigurtà Soċjali** [minn issa ‘l quddiem ‘l-appellant’] mid-deċiżjoni mogħtija fit-2 ta’ Ġunju, 2023, numru 210/2023 [minn issa ‘l quddiem “id-deċiżjoni appellata”] mill-Arbitru maħtur *ai termini* tal-Kap. 318 tal-Liġijiet ta’ Malta [minn issa ‘l

quddiem 'l-Arbitru'], li permezz tagħha ddecieda li jilqa' l-appell tar-rikorrenti **Josianne Abela (K.I. nru. 364280(M))** [minn issa 'l quddiem 'l-appellata'], filwaqt li ddikjara nulla u mingħajr effett id-deċiżjoni tal-appellant tas-27 ta' Awwissu, 2018.

Fatti

2. Il-fatti tal-każ odjern jirrigwardaw id-deċiżjoni msemmija tas-27 ta' Awwissu, 2018, fejn l-appellant informa lill-appellata li hija ma kinitx intitolata aktar għall-Għajnuna Soċjali (SA) għaliex il-valur kapitali tal-proprjetà tal-membri kollha tal-familja kien ta' iktar minn €14,000. Dan skont investigazzjoni fejn kienet giet eżaminata t-*Taxpayer Profile* tagħha u rriżulta li fis-snin 2016 u 2017 hija kienet involuta f'tliet tranzazzjonijiet ta' bejgħ ta' diversi proprjetajiet fejn kellha sehem minn indiviż f'kull waħda minnhom.

Mertu

3. L-appellata appellat minn din id-deċiżjoni quddiem l-Arbitru fit-18 ta' Settembru, 2018, fejn ikkontestat id-deċiżjoni tal-appellant, filwaqt li kkonfermat li hija ma kellhiex assi li kienu jeċċedu €14,000 u li parti mill-flejjes li hija kienet wirtet kienet ħallset id-djun u spejjeż oħra sabiex b'hekk hija kellha madwar €7,000.

4. L-appellant wieġeb fit-28 ta' Settembru, 2019 fejn huwa wkoll spjega ċ-ċirkostanzi tal-każ odjern, filwaqt li sostna li l-appell kellu jiġi miċħud.

Id-deċiżjoni appellata

5. L-Arbitru wasal għad-deċiżjoni appellata wara li għamel is-segventi konsiderazzjonijiet:

“Konsiderazzjonijiet

Il-kwistjoni għalhekk hija l-interpretazzjoni fattwali ta’ dak li setgħet għamlet l-appellanti mill-flejjes li daħħlet mill-bejgħ tal-proprjetajiet imsemmija. Dawn jammontaw għal €75,303.

L-intimata wara li l-appellanti esebiet id-dokumentazzjoni fuq riferita reġgħet eżaminat il-każ iżda baqa’, skont id-Direttur, il-kweżit fuq ammont ta’ €45,000.

Meta tgħodd il-kwart u terz rimanenti jibqa’ li l-appellanti kellha f’idejha €75,303. Huwa minnu però wkoll li l-bejgħ sar fis-snin 2016/2017 u għalhekk hemm ċertu kalkolu li jrid isir fuq medda ta’ circa ħames snin. Dan iwassal għal figura ta’ €15,060 fis-sena li l-appellanti setgħet tonfoq. Dan kien igib li fis-sena l-appellanti, bħala average, kellha f’idejha wara l-infiq circa elf Euro l-fuq mill-kapital stabbilit fil-liġi li huwa ta’ €14,000.

Il-Bord irid jara għalhekk jekk fuq bilanċ ta’ provi l-fatti jimmilitawx favur l-appellanti. Il-Bord irid jifhem u jaċċetta wkoll li mhux soltu li persuni jzommu riċevuti ta’ nfiq kontinwu ta’ dak li jinxtara kuljum fuq medda ta’ snin u għalhekk assenza ta’ figura ta’ €45,000 (kif indikat mid-Direttur) huwa, jidhirli l-Bord, aċċettabli tenut kont anzi ta’ kif dan il-Bord għandu jiggudika.

Paul Vassallo vs C. Pace, Appell Ċivili, 5 ta’ Marzu, 1986), “Il-ġudikant fil-kamp ċivili, għandu jiddeċiedi fuq il-provi li jkollu quddiemu, meta dawn jinduċu fih dik iċ-ċertezza morali li kull tribunal għandu jfittex, u mhux fuq sempliċi possibilitajiet, imma dik iċ-ċertezza morali hija biżżejjed, bħala li hija bażata fuq il-preponderanza tal-probabilitajiet.

Għalhekk it-Tribunal irid jara fejn jaslu l-preponderanza tal-probabilitajiet. Hija l-fehma tat-Tribunal illi dawn jimmilitaw favur l-appellanti.

Għaldaqstant l-Arbitru jilqa’ l-appell u jiddikjara d-deċiżjoni tad-Direttur tas-27 ta’ Awwissu, 2018 fuq imsemmi bħala null u bla effett.”

L-Appell

6. L-appellant ipprezenta r-rikors tal-appell tiegħu fit-13 ta' Lulju, 2023 fejn qiegħed jitlob lil din il-Qorti sabiex jogħgobha tħassar u tirrevoka d-deċiżjoni appellata, filwaqt li tikkonferma d-deċiżjoni tiegħu tas-27 ta' Awwissu, 2018, bl-ispejjeż kollha kontra l-appellata. Jgħid li l-aggravju ewlieni tiegħu huwa li d-deċiżjoni appellata kellha motivazzjonijiet legalment u fattwalment żbaljati.

7. L-appellata wiegħbet fil-11 ta' Awwissu, 2023 fejn issottomettiet li d-deċiżjoni appellata hija ġusta, u għalhekk għandha tiġi kkonfermata.

Konsiderazzjonijiet ta' din il-Qorti

8. Il-Qorti ser tgħaddi sabiex tikkunsidra l-uniku aggravju li qiegħed iressaq l-appellant, u dan filwaqt li tqis ukoll l-osservazzjonijiet tal-Arbitru kif jirrizultaw fid-deċiżjoni appellata, u s-sottomissjonijiet tal-appellata.

9. L-appellant jistqarr li huwa jinsab aggravat bid-deċiżjoni appellata għaliex il-motivazzjonijiet li jagħti l-Arbitru kienu legalment u fattwalment żbaljati. Jirrileva li d-deċiżjoni tad-Dipartiment kienet ittieħdet fis-27 ta' Awwissu, 2018, jew ftit inqas minn sena wara li kien sar l-aħħar kuntratt ta' bejgħ fit-2 ta' Ottubru, 2017, u l-Arbitru kien tenut jikkunsidra jekk id-deċiżjoni kienitx waħda ġusta fiż-żmien li ttieħdet. Jirrileva wkoll li l-Arbitru ddecieda bl-istess mod it-tliet appelli tal-appellata meta d-deċiżjonijiet tiegħu kienu ttieħdu f'żminijiet differenti, u għalhekk kellhom jiġu kkunsidrati separatament. L-appellant jispjega li hekk kif kienet qiegħda tiġi mistħarrġa l-applikazzjoni tal-appellata, instab li l-appellata kienet dehret fuq tliet kuntratti ta' bejgħ bejn Marzu 2016

u Ottubru 2017, fejn sehemha mir-rikavat kien ta' madwar €75,000. B'hekk jgħid li dan kien ifisser li l-assi kapitali tagħha kienu jaqbzu l-limitu stabbilit fil-liġi ta' €14,000, u peress li l-appellata għalhekk kellha madwar €61,000 iktar mil-limitu stabbilit fil-liġi, id-Dipartiment kien ċaħad l-applikazzjoni tagħha. L-appellat jissottometti li l-Arbitru żbalja meta kkunsidra provi li ma kienux jeżistu meta huwa kien ħa d-deċiżjoni tiegħu fil-konfront tal-appellata, għaliex l-irċevuti li kopja tagħhom giet esebita kienu fir-rigward ta' oġġetti u servizzi li ġew akkwistati mill-appellata fis-snin 2019 u 2020 meta l-mertu kien jirrigwarda d-deċiżjoni tiegħu tas-27 ta' Awwissu, 2018. Jgħid li m'hemm xejn li jikkontradixxi l-argument tiegħu li permezz tal-kuntratti in kwistjoni, l-appellata kellha madwar €75,000 fi flus kontanti u ma ressqet l-ebda prova dwar l-ispejjeż tagħha f'dan iż-żmien u wisq inqas ta' kif hija kienet taħt il-limitu ta' €14,000. Jgħid li għalhekk ma kien hemm xejn x'jikkontradixxi l-fatt li hija kellha madwar €75,000, mingħajr prova tal-ispejjeż f'dak iż-żmien partikolari.

10. Jispjega li fejn ma jkunx hemm prova mod ieħor, id-Dipartiment jippreżumi li persuna li tkun eċċediet il-limitu stabbilit mil-liġi fir-rigward tal-kapital, tkun qiegħda tuża l-assi kapitali tagħha għall-manteniment tagħha stess u hawnhekk ir-rata applikabbli kienet ta' €470 kull xahar, u fis-sena 2023 din għoliet għal €520 kull xahar. B'hekk, minn Marzu, 2016, meta sar l-ewwel kuntratt, sa Awwissu, 2018, meta huwa ħa d-deċiżjoni kkontestata, dan kien ilaħħaq għal €8,460, liema ammont kien tassew 'il bogħod mis-somma li kienet irċeviet l-appellata ta' €75,000. L-appellant jistqarr li ma jstax jifhem l-argument tal-Arbitru fir-rigward tal-infiq annwali. Jikkontendi li d-deċiżjoni appellata hija l-istess bħal dik ta' żewġ deċiżjonijiet l-oħra tal-Arbitru, fejn iċ-

ċirkostanzi u l-provi ma kienux l-istess. Għal dawn ir-raġunijiet kollha, l-appellant isostni li d-deċiżjoni tiegħu hija tajba.

11. L-appellata twieġeb li d-deċiżjoni appellata hija ġusta, u għalhekk għandha tiġi kkonfermata minn din il-Qorti. Tirrileva qabel xejn li l-appell odjern jirrigwarda punt ta' fatt, u tiċċita dak li qalet il-Qorti tal-Appell (Superjuri) fis-sentenza tagħha fl-ismijiet **L-Avukat Dottor Kris Borg bħala mandatarju speċjali tas-soċjetà estera S.A.T.A. SRL vs. Air Malta Company Limited**, li qorti tal-appell ma twarrabx faċilment l-apprezzament tal-fatti li tkun għamlet qorti tal-ewwel istanza, sakemm ma jirriżultawx raġunijiet gravi u serji biżżejjed li jitolbu għal dan. Tinsisti li mill-flus rappreżentanti sehemha mill-prezz tal-bejgħ tal-proprjetà li hija wirtet, kienet għamlet diversi xogħlijiet fid-dar fejn toqgħod ma' bintha minuri sabiex trendiha abitabbli. Tgħid li quddiem l-Arbitru hija kienet spjegat kif m'għandhiex irċevuti ta' kollox għaliex il-ħaddiema ma kienux tawha rċevuti, u anki għaliex uħud mill-ispejjeż li hija seta' kellha rċevuti tagħhom, ma baqgħetx iżzomm l-irċevuti tagħhom. L-appellata spjegat ukoll li hija kienet *single mother*, u dejjem mantniet lilha nnifisha u lil bintha minuri waħedha, u hija kienet ipprezentat irċevuti quddiem l-Arbitru sabiex turi bejn wieħed u ieħor l-ispejjeż tagħha ta' kuljum. Tissottometti li minn meta twaqqfu l-benefiċċji soċjali sallum, hija ma kellha l-ebda dħul, u għalhekk kellha tissellef mingħand ħutha jew terzi sabiex tmantni lilha nnifisha u lil bintha. Parti mill-flus li wirtet, saħansitra kellha tagħtihom lil terzi li sselfet mingħandu sabiex tkun tista' tgħix. L-appellata tikkontendi li l-appellant ma kienx qed ikun realistiku meta jsostni li ma setax ikun minnu li l-flus in kwistjoni nefqithom għall-ħajja u għal xogħlijiet fid-dar fejn hija tgħix mal-minuri bintha, u dawn f'affarijiet sempliċi sabiex tassigura ħajja dinjituża. Tissottometti li l-Arbitru kien realistiku

fil-konfront tagħha, u li l-kwistjoni kienet dwar €61,000 oltre l-ammont li titlob il-ligi. Tgħid li kien hemm prova biss tas-somma ta' €59,005 li hija kienet irċeviet. Tispjega li mill-proprjetà ta' Hal Tarxien ma kien fadlilha xejn, għaliex il-flus talbuhomlha z-zijiet tagħha sabiex jagħmlu tajjeb għal dak kollu li huma kienu nefqu fir-rigward ta' missierha meta dan kellu problemi serji f'haġtu. Barra minhekk, ma kienx irriżulta li hija kienet għamlet xi spiża kbira jew li għexet haġja lussuża wara d-data tad-deċiżjoni tal-appellant, u dan proprju għaliex ma kellix iżjed minn €14,000 f'idha. Hawnhekk l-appellata tirrileva li ma kien sarilha l-ebda kontro-eżami dwar dak li xehdet quddiem l-Arbitru, u dan fejn l-appellant qed jikkontendi li l-verżjoni tagħha ma kinitx waħda kredibbli.

12. Il-Qorti tikkunsidra li huwa minnu li qorti tal-appell toqgħod lura milli twarrab l-apprezzament tal-fatti li tkun għamlet qorti tal-ewwel istanza, u fil-każ odjern l-Arbitru li ddeċieda l-appell tal-appellata fil-konfront tad-deċiżjoni tal-appellant. Iżda wara li rat l-atti, tikkunsidra wkoll li l-appellata tassew naqset milli tressaq provi suffiċjenti u konvinċenti sabiex tistabbilixxi li hija kienet nefqet, kif qiegħda tallega, il-flus riċevuti mill-prezz tal-bejgħ tal-proprjetajiet li s-sehem tagħha ppervjena lilha permezz ta' wirt.

13. Għaldaqstant il-Qorti ssib li l-aggravju tal-appellant huwa ġustifikat, u għalhekk sejra tilqgħu.

Decide

Għar-raġunijiet premessi l-Qorti taqta' u tiddeċiedi dwar l-appell tad-Direttur Ġenerali appellant, billi tilqgħu u tħassar id-deċiżjoni appellata fl-intier

**tagħha, filwaqt li tikkonferma d-deċiżjoni tad-Direttur Ġenerali appellant tas-
27 ta' Awwissu, 2018.**

Bl-ispejjeż kollha kontra l-appellata.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**